

## ڪلاسيڪل دوھي جو فني ۽ فڪري جائزو

### The Artistic and Intellectual Study of Classical 'Doho'

#### Abstract:

Meter is the basic element of poetry which lends musicality and rhythm to a poem. A variety of 'Chhand' meaning meter can be found in classical poetry. It is because of lack of awareness about and incapacity in the use of 'Chhand' Sindhi Classical poetry was called as improper. Only the poetry written abiding by the rules of prosody was called as proper. Chhand emerged in Sindhi Classical poetry from the time of Qazi Qadan. The successors of Qazi Qadan maintained this artistic tradition and subsequently the tradition of versification in accordance with 'Chhand' attained its maturity. In other words, Sindhi Classical poetry has been metrically/ versified in compliance with 'Chhand' and it is not in the least improper or non-metrical. Intellectually, the compassion for the oppressed and underprivileged finds its better expression in Sindhi Classical poetry.

Sindhi classical poetry hosts the universal values of transcendentalism and humanitarianism. Apart from this, Sindhi Classical Poetry boasts religious tolerance and human equality which the vision which exercised its impact on sindhi culture and spared it of the evils of the discrimination of cast, race, color and religious fanaticism.

**Keywords:** Sindhi Classical poetry, Poetry , Chhand, meter, couplet, etc.

چند، هندي شاعريءَ جي وزن جو علم آهي. هر ٻوليءَ ۾ شاعريءَ جا پنهنجا مخصوص وزن هوندا آهن. وزن، شعر جو هڪ اهم ۽ بنيادي عنصر آهي. جنهن جي ذريعي شعر ۾ موسيقيت، لءِ ۽ نغمگي پيدا ٿيندي آهي. شعر، وزن جي مخصوص سانچي مان نڪري خوبصورت شڪل وٺي بيهي ٿو. ڪلاسيڪل شاعريءَ ۾ مختلف قسم جا چند ملن ٿا. چند کان اڻ ڄاڻائي ۽ اڻ واقفيت جي ڪري سنڌي ڪلاسيڪل شاعريءَ کي غير موزون سڏيو ويو ۽ علم عروض تي رچيل شاعريءَ کي موزون شاعري قرار ڏنو ويو. جن چندن تي ڪلاسيڪل شاعرن طبع آزمائي ڪئي، سي هي آهن.

دوها چند:

دوهي جواهم وزن، دوها چند آهي. دوها چند ۾ توتل 48 ماترائون هونديون آهن. دوها چند جي هر دل (مصرع) جي پهرين چرڻ ۾ 13 ماترائون ۽ ٻي چرڻ ۾ 11 ماترائون هونديون آهن. دوها چند ۾ ٻه دل يا ٻه ستون هونديون آهن. سنڌي ڪلاسيڪل شاعريءَ مان پهرئين وڏي شاعر قاضي قادن هن چند تي سڀ کان اول لکيو آهي.

”پاڻي واڻي رنگ ۾ پاڻو واڻ رتاس،  
رنگيندڙو پاڻ ڏئي، سڀئي رنگ سنداس.“ (1)

قاضي قادن کان پوءِ شاهه ڪريم هن چند تي ڪيترائي دوهارچيا:  
”نينهن نيائي نه ٿي، سڌين سيڻ نه هون،  
ڪارين راتين رت ڦڙا، جان جان نيڻ نه رون.“ (2)

#### سورڻو چند:

هن چند ۾ پهرئين ۽ ٽين چرڻ ۾ قافيا هوندا آهن. هن کي اُبتو دوهو به چوندا آهن. هن چند جي پهرئين ۽ ٽين چرڻ ۾ يارهن يارهن (11,11) يا ڏهه ڏهه (10,10) ماترائون ۽ ٻئي ۽ چوٿين چرڻ ۾ تيرهن تيرهن (13,13) ماترائون هونديون آهن.

”تون ويرون ٿي وير، جوڳي سو جو جڳ ۾،  
تون اسان جو پير، سوڏي ڏئين سرير ۾.“ (3)

ور سا سڄي ويڙ، جتي سڄڻ هيڪلو،  
سو ماڳو ٿي ڦير، جتي ڪوڙ ڪماڙئين.“ (4)

شاهه لطيف هن چند تي تمام گهڻو لکيو آهي. هن چند ۽ هن صنف کي ڪماليت عطا ڪئي آهي.

#### هنس گيت چند:

هن چند جي هر دل يا مصرع ۾ 20 ماترائون ۽ دوهي جي ٻنهي مصرعن جون چاليهه (40) ماترائون هونديون آهن. پهرئين ۽ ٽين چرڻ ۾ يارهن يارهن (11,11) ماترائون ۽ ٻئي ۽ چوٿين چرڻ ۾ نون نون (9, 9) ماترائون هونديون آهن. هن چند هيٺ قاضي قادن جي شاعري ملي ٿي.

”سهباز باز تڻو پڪي نه ماري  
اک کوڙي عرس ۾ لڏي مٽاري“ (5)

دوهرا:

دوهرا (دوهي) ۾ هر دل (مصرع) ۾ ٽيويهه 23 ماترائون هونديون آهن. دوهرا جي پهرئين ۽ ٻي دل (مصرع) جي پهرئين چرڻ ۾ تيرهن ماترائن بجاءِ ٻارهن ماترائون هونديون آهن. مطلب ته قديم دوهي جي طاق مصرعن ۾ هڪ هڪ ماترا گهٽ ڪئي وڃي ته ان کي دوهرا (دوهو) چوندا آهن. يعني پهرين ۽ ٽين چرڻ ۾ ٻارهن ٻارهن (12,12) ماترائون ۽ ٻئي ۽ چوٿين چرڻ ۾ ٻارهن ٻارهن (11,11) ماترائون هونديون آهن. سنڌ جي ڪلاسيڪل شاعرن هن وزن ۾ ٻه دوها لکيا آهن.

”لائي لام الف سان. ڪاتب لکين جيئن،  
مون هيٺڙو پريان سان، لڳو آهي نينهن.“ (6)

شاهه ڪريم به هن وزن ۾ دوهو لکيو آهي.

”چرين جيئن چت ڪرين، سڱ سڀئي چن،  
جي پائين پرين مٿان، ته مت مون جي ڳن.“ (7)

مالي چند:

هن چند جي هر دل ۾ ٻاويهه (22) ماترائون هونديون آهن. هن چند ۾ سڀ کان اول قاضي قادن لکيو آهي. هن چند ۾ بسرام يا وقفي جو ڪو اصول مقرر ناهي. ان لاءِ هن چند کي ڪلاسيڪل شاعرن ٻن نمونن سان لکيو آهي. هڪ نموني مطابق پهرين ۽ ٽين چرڻ ۾ ٻارهن ٻارهن (12,12) ماترائون ۽ ٻئي ۽ چوٿين چرڻ ۾ ڏهه ڏهه (10,10) ماترائون هونديون آهن.

”روز محشر ڏينھڙي ستر سج تپن،  
سپو ٿي جھڙ پانعيان، جي مون پرين مٿن.“ (8)

شاهه ڪريم به هن چند ۾ طبع آزمائي ڪئي آهي.

”پاڻي اُتي جهوپٽا، مورڪ اڃ مرن،  
دانھون ڪن مٿن جئن، دم نه سڃاڻن.“ (9)

شاهه لطيف به هن چنڊ ۾ لکيو آهي.

”چڱا ڪن چڱايون، مٺايون منن،  
جو وڙ جڙي جن سين، سو وڙ سيئي ڪن.“ (10)

هن چنڊ جي ٻي نموني مطابق پهرين ۽ ٽين چرڻ ۾ ڏهه ڏهه (10,10) ماترائون ۽ ٻئي ۽ چوٿين چرڻ ۾ ٻارهن ٻارهن (12,12) ماترائون هونديون آهن. هن چنڊ کي قاضي قادن پنهنجي نموني ڪتب آندو آهي.

”سوئيڙيان سنهڙو جه تڻ ڪيوءِ نه تينو.  
توڪي اڪڙين ۾ پري پيندو ڪينو.“ (11)

**دوها يا بدوها چنڊ:**

هن چنڊ جي هر ڏل جي پهرئين چرڻ ۾ تيرهن (13) ماترائون ۽ پنهنجي ستن جي آخري چرڻن ۾ ڏهه ڏهه ماترائون هونديون آهن. هن چنڊ ۾ سڀ کان اول قاضي قادن جا دوها ملن ٿا.

”منجهين ماڻو ناه ڪو پست ڪي گهاتي،  
ڏني گسوني رنگ جيون، ويندو ئي وائي.“ (12)

**سنڌو چنڊ:**

هن چنڊ ۾ 21 ماترائون هونديون آهن. هن چنڊ ۾ وسرام يعني وڻي جو ڪو به اصول مقرر ناهي. پاڻو آچاريا جو چوڻ آهي ته هن چنڊ جي هر مصرع جي شروع ۾ لکيو ماترا اچڻ گهرجي، پر نه به اچي، تڏهن به ڪو فرق نٿو پئي. هن چنڊ ۾ سڀ کان اول قاضي قادن جي شاعري ملي ٿي.

”پڙهندو پئي ويو ڪوڙين لڪ قراڻ،  
لڪي لوڪ نه سگهيو پاڻي اندر پاڻ.“ (13)

**دگپال يا دڪپال چنڊ:**

هن چند جي هر دل يا مصرع ۾ 24 ماترائون هونديون آهن. هن چند ۾ 12, 12 ماترائن کانپوءِ وفوايندو آهي.

”پاڻياري سڀ ڪا جا سر گهڙو ڌري  
ڪوئي سنڌي سڄڻين، ڪا پورهئي ڪاڻ پري“ (14)

للت پديا سار چند:

هن چند جي پهرئين ۽ ٽين چرڻ ۾ سورهن سورهن (16, 16) ماترائون ۽ ٻئي ۽ چوٿين چرڻ ۾ ٻارهن ٻارهن (12, 12) ماترائون هونديون آهن. هن چند ۾ سڄل سرمست جي ڪافي ملي ٿي.

”پاڻان پاڻ ڪيوسي بيشڪ، هر صورت سيلاني،  
سپڪا صورت منهنجي آهي، آهيان لامڪاني،  
ڪفر نه ڪو اسلام رهيو آ، لٿي راهه حيراني،  
سڄل نام ٿيو گم باقي، رهيو سر سبحاني.“ (15)

ڪلاسيڪل شاعريءَ ۾ دوهي جا قسم:

ٻڙو دوهو:

راجستاني دوهي جي هن قسم ۾ پهرئين دل جي وچ ۾ ۽ ٻي دل جي آخر ۾ قافيو ايندو آهي. دوهي جو هي قسم راجستاني ۽ سنڌيءَ ۾ ملي ٿو. اردوءَ ۾ الياس عشقي جي ڪتاب ’دوها هزاري‘ ۾ هڪ دوهو ملي ٿو. ٻي ڪنهن اردو شاعر وٽ ٻڙو دوهو نٿو ملي. دوهي جو هيءُ قسم سنڌ جي ڪلاسيڪل شاعريءَ ۾ ملي ٿو. جديد سنڌي شاعري ۾ دوهي جو هيءُ قسم نٿو ملي. ٻڙي دوهي جي پهرئين دل جي وچ ۾ قافيو ۽ ٻي دل جي پڇاڙي ۾ قافيو ايندو آهي. هيٺ مثال ڏجن ٿا ۽ قافيو جي هيٺيان لڪير ڏجي ٿي:

”سيئي سيل ٿام، پڙهڻام جي پاڻان،  
اڪر اڳيان اڀري، واڳون ٿي وريام.“ (16)

ڌڪين ذات پڻو، هيٺڙو لوهه سنداڻ جئن،  
سنڀاري ڪي سڄڻين، ورڃي تان نه وٺو.“ (17)

”ڪمندڙن گهر ڪين، چونڌڙ چڱا نه ٿيا،  
ويٿينئون ويٺ پئي، هٿ نه اچي ڪين.“ (18)

### تٽويري دوهو

دوهي جي هيءَ اها هيئت آهي، جيڪا راجستاني ۽ گجراتي شاعريءَ ۾ ”تٽويري دوهي“ جي نالي سان سڃاتي ويندي آهي. سنڌي بيت جي هيئت به اها ساڳي آهي، دوهي جون مختلف هيئتون آيون ۽ ويون. هڪڙيون هيئتون متروڪ ٿي چڪيون آهن ۽ ٻيون هيئتون الڳ صنف جو روپ ڌاري پنهنجي الڳ سڃاڻپ قائم ڪري چڪيون آهن. انهن ۾ تٽويري دوهو، سنڌيءَ ۾ الڳ صنف بيت طور رائج آهي ۽ ”سورنو دوهو“ به اردو ۾ سورنا ۽ سنڌي ۾ سورني جي نالي سان الڳ صنف طور پنهنجي سڃاڻپ قائم ڪري چڪو آهي. تٽويري دوهو، سنڌي شاعريءَ ۾ پنهنجون جڙون پختيون ڪري چڪو آهي. هن جي پهرئين دل جي پڇاڙي ۾ قافيو ۽ ٻي دل جي وچ ۾ قافيو ايندو آهي. جهتمل خوبچند پاوناڻيءَ، تٽويري دوهي کي خاص سنڌي قابليت سڏيو آهي، پر ڊاڪٽر موتي لعل جوتواڻي جو چوڻ آهي:

“Here is the “Khas Sindhi Qabiliyat”(Special sindhi ability) a fine masonry of lying the different hemistichs, bringing into internation the varied forms of Doha and turning them into a rich mosaic of bait, and not in the use of “TunveriDoho”and “BaroDoho” which are already there in Dingle.” (19)

اها روايت ٻڙي دوهي ۽ تٽويري دوهي جي ڍنگل جي شاعريءَ ۾ الڳ ۾ ٿي موجود هئي. جهتمل خوبچند پاوناڻي، راجستاني ۽ گجراتي شاعريءَ کان واقف نه هو. تڏهن هن ٻڙي دوهي ۽ تٽويري دوهي کي خاص سنڌي قابليت سڏيو هو. حقيقت ۾ ٻن ستن کان وڌيڪ ستن وارا بيت خاص سنڌي قابليت جا مثال آهن، پر هاڻي تٽويري دوهي، سنڌي شاعريءَ ۾ الڳ صنف بيت جي حيثيت سان سڃاتو وڃي ٿو.

”پاڻياري سر بهڙو، جر تي پڪي جيئن،  
آسان سڄڻ تيئن، رهيو آهي روح ۾.“ (20)  
”مله مهانگو قطرو سڪڻ شهادت،  
اسان عبادت، نظر ناز پرين جو.“ (21)

ڪرو دوهو: ڪري دوهي جي هيئت نرالي آهي. هن جي پهرئين ۽ ٽئين چرڻ ۾ تيرهن تيرهن ماترائون هونديون آهن ۽ ان جا ٻئي چرڻ پاڻ ۾ هم قافيه هوندا آهن. ٻئي ۽ چوٿين چرڻ ۾ يارهن يارهن ماترائون هونديون آهن ۽ اهي ٻئي چرڻ پاڻ ۾ هم قافيه هوندا آهن. هن هيئت ۾ ٻه جدا جدا قافيه هوندا آهن.

”مٺ پيڙيائي پلي، جو ايتي ته واءِ،  
جو پڌر وڏي ڳالڙي، تو چڏي وڃي ساءِ.“ (22)

سورڻو دوهو: سورڻي جي ٻنهي مصرعن جي وچ ۾ قافيو هوندو آهي، انهي لاءِ سورڻو ”ابتو دوهو“ به سڏيو ويندو آهي. سورڻي ۾ پهرئين چرڻ ۽ ٽئين چرڻ ۾ قافيو هوندو آهي. پهرئين ۽ ٽئين چرڻ ۾ يارهن يارهن (11,11) ماترائون هونديون آهن ۽ ٻئي ۽ چوٿين چرڻ ۾ تيرهن تيرهن (13,13) ماترائون هونديون آهن.

”جوڳي جاڳايوس، ستو هوس ننڊ ۾،  
تهان پوءِ ٿيوس، سندي پريان پيچري (23)“.

”تان ڪي ڳوري چُل، جان لاڙائو سچ ٿئو.  
هاڙي ڌاري هل، وڃي هوتن جو ٿئو.“ (24)

هيئت جي لحاظ کان هيءُ دوهي جو هڪ قسم آهي. هن جي هيئت اهڙي نرالي آهي، جو ان جي ماترڪ ترتيب الڳ هجي ٿي. هن جي ماترڪ ترتيب هيئت جي لحاظ مطابق هجي ٿي. هن جي پهرئين چرڻ جي وچ ۾ ۽ چوٿين چرڻ جي آخر ۾ قافيو ايندو آهي. قاضي قادن ٻڙو دوهو، دوها چند تي لکيو آهي.

”پرين وساري رت روئن، گڙدي ري ڪارڻ،  
ڪنچن راس وڃاءِ ڪي، ڀڪئن ڌوڙ پون.“ (25)

شاه ڪريم جي ٻڙي دوهي جي پهرئين ۽ چوٿين چرڻ ۾ ڏهه ماترائون ۽ ٻين ۽ ٽين چرڻ ۾ تيرهن ماترائون آهن.

”ڌڪين ذات پئو هِنڙو لوه سنداڻ جئن،  
سنياري ڪي سڄڻين، وڃي تان نه وئو.“ (26)

## ڪلاسيڪل شاعريءَ ۾ هيئت ۾ تجربا:

ڪلاسيڪل دوهن ۾ دوهي جا مختلف قسم قديم دوهو، سورنو، بڙو دوهو،  
تڙپوري دوهو، ڪرو دوهو پنهنجي الڳ الڳ هيئت سان ملن ٿا. انهن هيئتن ۽ گھاڙين  
جي ميلاپ سان شاهه ڪريم وٽ دوهي جي هيئت جو هڪ الڳ قسم به ملي ٿو.  
جيڪو شاهه ڪريم جو تجربو آهي. شاهه ڪريم جي تجربي ۾ دوهي جي ٻن مختلف  
قسمن ۽ هيئتن جو استعمال ڪيو ويو آهي. شاهه ڪريم بڙي دوهي ۽ تڙپوري دوهي  
جي ميلاپ سان جيڪا نئين هيئت جوڙي آهي، ان ۾ دوهي جون ٻه مختلف هيئتون  
هڪٻئي سبب به الڳ الڳ قافيا ملن ٿا.

”اسين تان آئين، جتي کونبو ناه،  
جي وڃن ويا، ته پڻ مٿن لوئين.“ (27)

پهرين قافيا جي هيئت ۽ سٽءَ بڙي دوهي واري آهي ۽ ٻي قافيا جي هيئت ۽  
سٽءَ تڙپوري دوهي واري آهي. بڙي دوهي ۾ پهرين مصرع جي وچ ۾ ٻي مصرع جي  
پڇاڙي ۾ قافيا ايندو آهي ۽ تڙپوري دوهي ۾ پهرين مصرع جي پڇاڙي ۾ ٻي مصرع  
جي وچ ۾ قافيا هوندو آهي.

”اي در سندي مڱئين، اڳ ائين نه هير،  
جڏين ڊگها ڪري پير، سڄيون راتيون سمهين.“ (28)

شاهه ڪريم جي جوڙيل هن هيئت ۾ پهرين قافيا ”مڱئين ۽ سمهين“ آهي  
۽ ٻيو قافيا ”هير ۽ پير“ آهي. ٻن هيئتن جي ميلاپ سان جوڙيل هيئت جي ٻن الڳ  
قافين جي استعمال سان دوهي جي موسيقي، ترنم ۽ لئه ۾ اضافو ٿئي ٿو. شاهه ڪريم  
جي اهڙن دوهن کي بڙي دوهي ۽ تڙپوري دوهي جي ميلاپ وارا دوها چئي سگهجي ٿو.  
شاهه ڪريم جي جوڙيل هن هيئت ۾ شاهه لطيف جو دوهو ملي ٿو. دوهي جي اها هيئت  
رڳو شاهه ڪريم کانپوءِ شاهه لطيف وٽ ئي ملي ٿي، ٻي ڪنهن به ڪلاسيڪل شاعر  
وٽ اهڙي قسم جي تجربات هيئت نٿي ملي.

”مرڻا اڳي جي مٿا، سي مري ٿين نه مات،  
هوندا سي حيات، جڏان اڳي جي جئا.“ (29)



ڪرو سورٿو: ڪري سورٿي جي پهرئين ۽ ٽين چرڻ ۾ قافيو هوندو آهي ۽ انهن هر قافيه چرڻن ۾ يارهن يارهن (11,11) ماترائون هونديون آهن ۽ ٻي ۽ چوٿين چرڻ جي پڇاڙي ۾ دوهي وانگر قافيو ايندو آهي ۽ ٻين ۽ چوٿين چرڻ ۾ تيرهن تيرهن ماترائون هونديون آهن. ڪري دوهي ۽ ڪري سورٿي ۾ اهو فرق آهي ته ڪري دوهي جي ماترڪ ترتيب دوهي واري هوندي آهي ۽ ڪري سورٿي جي ماترڪ ترتيب سورٿي واري هوندي آهي.

”عين قصر در لڪ، ڪوڙين سھسين ڪڙڪيان،  
جان ٿي ڪرين پرڪ، تان ٿي سڄڻ سامهان“ (30)

”ويا مور مري، هنج نه رهيو هيڪڙو  
وطن ٿيو وري، ڪوڙن ڪانٽرن جو.“ (31)

### لطيف کان اڳ واري ڪلاسيڪل دوهي شاعريءَ جو مختصر فڪري جائزو:

ڪلاسيڪل شاعريءَ ۾ جيڪو وحدت الوجود، مذهبي رواداري، انسان دوستي، پيڙهيل طبقي ۽ پورهيت طبقي کي اهميت ڏئي، هيرو ڪري پيش ڪرڻ وارو فڪر سمايل آهي، اهو فڪر هن ڌرتيءَ مان ئي ڦٽي نڪتو آهي. ان فڪر جو تعلق ڌرتيءَ تي رهندڙ انسانن جي عملي زندگيءَ سان هو. اهو فڪر ان دور جي ماڻهن سان سلهاڙيل هو. انسانيت، مذهبي رواداري ۽ تصوف جي نظريي جهڙا، ڌرتيءَ ۽ ڌرتيءَ واسين سان جڙيل فڪر ان دور جي ڪلاسيڪل شاعرن جي دوهي جا اهم موضوع هئا. انهن موضوعن سنڌي ڪلاسيڪل شاعري ۽ شعري صنف دوهي جي لهجي کي تبديل ڪري، فڪر جي نين راھن سان واقف ڪيو ۽ ڪيترين ئي نين روايتن جو بنياد پيو. دوهي ۾ فڪر جي نين روايتن جو بنياد وجهندڙ قاضي قادن آهي.

”قاضي قادن ان وقت جي قصيده گوئي ۽ قصه خوانيءَ واري درباري شاعري، توڙي مذهبي پرچار واري شاعريءَ کي هڪ نئون موڙ ڏئي، سنڌي شاعري کي ادبي معيار عطا ڪيو. هن سنڌي شاعريءَ کي چارڻن ۽ پتن جي قصيدن ۾ سمايل مبالغوي جي ڏهن مان ڪڍي، ان کي فڪر ۽ فلسفي جي پڪي پختي زمين تي آندو ۽ ان کي اهو آڌار ڏنو، جنهن تي اڳتي هلي، اساسي (ڪلاسيڪي) سنڌي شاعريءَ جي عمارت ڪڙي ٿي. هن سنڌي شاعري مان مذهبي پرچار جي ڪوڪلائپ هٽائي، ان ۾ تصوف ۽

معرفت جا ڳوڙها روحاني راز ۽ معنيٰ جا موتي پويا.“ (32)

دوهو سنڌي شاعريءَ ۾ فڪر ۽ فن جي نئين روايتن جي بنياد وجهندڙ صنف آهي. دوهي ۾ سمايل فڪر جي ذريعي سنڌي شعري ادب کي هڪ نئين شڪل ملي ۽ ان ۾ تازگي جو احساس پيدا ٿيو. ڪلاسيڪل شعري ادب کي جيڪا امتيازي خاصيت آهي، اها دوهي ۾ سمايل فڪر جي سبب آهي. دوهي جي صنف فڪري لحاظ کان قديم روايتن جي بنيادن کي اڪوڙي، فڪر جي نئين روايتن جي نئين عمارت کڙي ڪئي.

وحدت الوجود جي نظريي ۽ فڪر، مذهبي رواداريءَ کي هٿي ڏني. هن فڪر سان ڪلاسيڪل شاعرن پنهنجي شاعريءَ جي ذريعي ذات پات جي فرق ۽ مذهبي تنگ نظريي کي رد ڪري، مذهبي ڪٽر پڻي، انتها پسندي ۽ مذهبي تنگ نظريي خلاف جيڪا بغاوت ڪئي، ان جا اثر صدين تائين سنڌي ماڻهن جي ذهنن تي رهيا. اهو ان فڪر جو ئي ڪمال آهي، جو سنڌي ماڻهن انهن نظرين کان سدائين نفرت ڪئي آهي ۽ ڪڏهن به ان کي وڌڻ ويجهڻ جو موقعو نه ڏنو آهي.

ڪلاسيڪل شاعريءَ ۾ پيار، محبت، نياز ۽ نوڙت، تصوف ۽ ويدانت جو فلسفو ۽ مذهبي رواداريءَ جو فڪر سمايل آهي. ته بي پاسي پورهيت طبقي جي پورهپي جا ڳڻ به ڳايا ويا آهن. مذهبي ڪٽر پڻي ۽ تنگ نظريي خلاف ڪلاسيڪل شاعريءَ ۾ بغاوت جو عنصر ملي ٿو. جيڪي ماڻهو مذهبي ڪتابن کي ٿي سڀ سمجهي، مذهبي ڪٽر پڻي سبب پري ٿي ويا هئا، انهن کي ڪلاسيڪل شاعريءَ ۾ هن ريت پيغام ڏنو ويو آهي:

”ڪنز قدوري ڪافيا، ڪي ڪين پڙهيام

سو ڏيهو ٿي ڪو ٻيو جان ٿي پرين لڏام.“ (33)

انسانن سان محبت، انسانيت جا ڳڻ، مذهبي رواداري ۽ پاڻ سڃاڻڻ جهڙا عنصر، ڪلاسيڪل شاعريءَ جا اهم فڪري ٺڪتا آهن:

”پڙهندو پئي ويو ڪوڙين لڪ قراڻ،

لڪي لوڪ نه سگهيو پاڻي پاڻ سڃاڻ.“ (34)

مٿئين دوهي ۾ پاڻ سڃاڻڻ وارو فڪر سمايل آهي. ڪلاسيڪل دوهي ۾

پورهيو ڪندڙ پورهيت کي به ڳايو ويو آهي. پوءِ چاهي اها ڪا پاڻياري ئي ڇو نه هجي، جيڪا پورهيو ڪاڻ پاڻي پريندي هجي.

”پاڻياري سڀ ڪا جا سر گهڙو ڌري،  
ڪوئي سنڌي سڄڻين، ڪا پورهئي ڪاڻ پري.“ (35)

اهو دوهو پورهيت طبقي جي نمائندگي ڪري ٿو. ان دوهي ۾ هڪ غريب مظلوم ۽ ٻيڙهيل طبقي جي عڪاسي ڪئي وئي آهي. جنهن ۾ پاڻي پريندڙ پورهيت عورت جي غربت، دک درد کي حقيقت پسنديءَ سان بيان ڪيو ويو. ڪلاسيڪل شاعريءَ ۾ غريب، پورهيت ۽ مظلوم طبقي جي حمايت ڪرڻ جي فڪر کان علاوه صبر ڪرڻ، ويڙهه، جهيڙي ۽ لڙائي کان پاسو ڪرڻ جو فڪر به سمايل ملي ٿو. ڪلاسيڪل شاعريءَ ۾، تصوف ۽ ويدانت، انسان دوستي، پورهيت ۽ مظلوم طبقي جي پرجهلائيءَ جهڙا فڪر سمايل آهن. ڪلاسيڪل دوهي ۾ مذهبي رواداريءَ جهڙو فڪر به ملي ٿو ته ويڙهه جهيڙي کان نفرت ۽ صبر ڪرڻ جهڙو فڪر به ملي ٿو.

## حوالا

1. نڪر، هيرو، قاضي فادن جورسالو، روشني پبليڪيشن، ڪنڊيارو، 1996ع، 103.
2. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976ع، ص: 90.
3. ساڳيو، ص: 92.
4. ساڳيو، ص: 88.
5. نڪر، هيرو، قاضي فادن جورسالو، روشني پبليڪيشن، ڪنڊيارو، 1996ع، ص: 82.
6. ساڳيو، ص: 78.
7. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976ع، ص: 83.
8. نڪر، هيرو، قاضي فادن جورسالو، روشني پبليڪيشن، ڪنڊيارو، 1996ع، ص: 89.
9. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976ع، ص: 106.
10. آڏواڻي، ڪلياڻ، شاهه جورسالو، مڪتبہ برهان، ڪراچي، 1990ع، ص: 70.
11. نڪر، هيرو، قاضي فادن جورسالو، روشني پبليڪيشن، ڪنڊيارو، 1996ع، ص: 89.
12. ساڳيو، ص: 100.
13. ساڳيو، ص: 77.
14. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976ع، ص: 86.
15. پاوناڻي، جهتمل خوبچنداڻي، چند سڳند، ڊجيٽل ڇاپو، 2018ع، ص: 102.

16. نڪر، هيرو، قاضي قادن جو رسالو، روشني پبليڪيشن ڪنڊيارو، 1996 ع، ص: 106.
17. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 82.
18. آڏواڻي، ڪلياڻ، شاھ جو رسالو، مڪتبہ برهان، ڪراچي، 1990 ع، ص: 40.
19. Jotwani, moti lal, shah latif his work and life, 2006: 80.
20. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 86.
21. آڏواڻي، ڪلياڻ، شاھ جو رسالو، مڪتبہ برهان، ڪراچي، 1990 ع، ص: 10.
22. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 85.
23. نڪر، هيرو، قاضي قادن جو رسالو، روشني پبليڪيشن ڪنڊيارو، 1996 ع، ص: 106.
24. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 135.
25. نڪر، هيرو، قاضي قادن جو رسالو، روشني پبليڪيشن، ڪنڊيارو، 1996 ع، ص: 99.
26. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 82.
27. ساڳيو، ص: 87.
28. ساڳيو، ص: 81.
29. آڏواڻي، ڪلياڻ، شاھ جو رسالو، مڪتبہ برهان، ڪراچي، 1990 ع، ص: 160.
30. نڪر، هيرو، قاضي قادن جو رسالو، روشني پبليڪيشن ڪنڊيارو، 1996 ع، ص: 84.
31. آڏواڻي، ڪلياڻ، شاھ جو رسالو، مڪتبہ برهان، ڪراچي، 1990 ع، ص: 436.
32. نڪر، هيرو، قاضي قادن جو رسالو، روشني پبليڪيشن ڪنڊيارو، 1996 ع، ص: 63 ۽ 64.
33. ساڳيو، ص: 77.
34. ساڳيو، ص: 77.
35. سنڌي، ميمڻ عبدالمجيد، ڪريم جو ڪلام، سنڌي ادبي اڪيڊمي، لاڙڪاڻو، 1976 ع، ص: 86.